

Azərbaycan, Türkiyə və Pakistan birliyi yeni reallıq yaradır

Dünya nizamı özünün çətin dövrünü yaşamaqda davam edir. Güclü ölkələr zəiflər üzərində hökmranlıqlarını həyata keçirməyə çalışırlar. Eyni zamanda bir yerdə böyük bir güc kimi çıxış edən bloklar arasında da fikir ayrılıqları dərinləşir. ABŞ Prezidenti Donald Trampın hakimiyyətə gəlməsindən sonra tətbiq olunmağa başlayan rüsum siyasəti, NATO-nun maliyyələşdirilməsi üçün iştirakçı ölkələrə ÜDM-in 5 faizini müdafiəyə ayrılmalı olduğu ilə bağlı səsləndirilən fikirlər dünya təhlükəsizlik sisteminə də qırılmaların başlandığını göstərir.

Milli Məclisin deputatı Azər Badamov qəzetimizə açıqlamasında bildirib ki, belə çətin dünya nizamında Azərbaycan, Türkiyə və Pakistan qardaşlığı və birliyi yeni siyasi, iqtisadi və hərbi güc kimi yeni reallıq yaradır: "Ölkələrimiz həm də özlərinə qarşı baş vermiş münaqişələrdə öz



gücləri ilə qalib gələrək ədaləti bərpa edə bilmişlər. Məsələn, Azərbaycan 44 günlük Vətən müharibəsində ərazilərində 30 illik erməni işğalına son qoydu və 20 sentyabr 2023-cü ildə keçirilmiş antiterror tədbirləri ilə öz ərazilərinin suverenliyini tam şəkildə bərpa etdi. Türkiyə də uzun sürən terrorçuluğa qarşı mübarizədə qalib gəlib. Pakistan isə bu il may ayının əvvəlində Hindistan tərəfindən məruz qaldığı hücumda qalib çıxdığını bəyan etdi. Bu gün üç qalib ölkə bir yerdədir, qardaşlığını və əməkdaşlığını dərinləşdirir. Bu mübarizədə ölkələrimizin bir-birinin yanında olması qələbələrin qazanılmasında böyük əhəmiyyət daşıyır. Birliyimiz bizi beynəlxalq təzyiqlərdən qoruyur və pozulmuş hüquqlarımızın inamla bərpa edilməsinə yol açır. Üç ölkə çətin və sevincli günlərdə bir yerdədir".

Deputat deyir ki, 28 May- Azərbaycanın Müstəqillik Günündə bayramı bizimlə bir yerdə qeyd etmək üçün Türkiyə və Pakistan liderlərinin azad Laçına gəlmələri və birlikdə dünyaya mesajların verilməsi sarsılmaz birliyimizin təsdiqidir.

Onun sözlərinə görə, 28 mayda Laçında keçirilmiş Azərbaycan, Türkiyə və Pakistanın dövlət başçıları arasında ikinci Zirvə görüşü və Müstəqillik Gününə həsr olunmuş tədbirlərdə iştirak tarixi rəmzi xarakter daşımaqla strateji əhəmiyyətə malik hadisədir. Üç qardaş ölkə birlikdə daha güclüdür. Ölkələrimizin 360 milyona yaxın əhalisi var və 1,7 trilyon dollardan çox ÜDM-ə malikdir. Bu, böyük qlobal gücdür. Türkiyənin müdafiə sənayesi yüksək inkişaf edib. Türkiyə ordusu dünya ordularının sırasında 8-ci yerdədir. Pakistanın ordusu isə 12-ci yerdə qərarlaşıb. Pakistan həm də nüvə ölkəsidir. Ölkələrimizin bir-birinə verdiyi mənəvi və siyasi dəstək haqq işimizi inamla həyata keçirməyə yol açır.

A.Badamov bildirib ki, 44 günlük Vətən müharibəsi zamanı Türkiyə və Pakistan yanımızda olduqlarını bəyan etdilər: "Hindistan-Pakistan münaqişəsi zamanı da Azərbaycanla Türkiyə eyni mövqedən çıxış etdi. Bizim bir yerdə olmağımız gücümüzü artırır. Ölkələrimiz hərtərəfli əməkdaşlığını genişləndirir. Azad Laçında keçirilən bayram tədbirində hər üç ölkənin milli musiqilərinin səsləndirilməsi həm də mədəniyyət sahəsində həmrəyliyimizin nümayişidir. Prezident Ərdoğanın "üç millət, bir dövlət", Baş nazir Şahbaz Şərifin "bir qəlb üç ruhu" fikirlərinin arxasında böyük mənalı dayanır. Türkiyə Prezidenti Rəcəb Tayyib Ərdoğanın Laçında Səməd Vurğunun şeirini oxuyaraq, "El bilir ki, sən mənimsən" deməsi də dünyaya bir mesajdır".

Üç ölkənin Zirvə görüşləri keçirməklə qlobal nizamda yeni reallıq yaratdığını deyən deputat əlavə edib ki, bu üçlü modelin gələcək perspektivləri çox genişdir. Azərbaycan, Türkiyə və Pakistan arasında dostluq və birliyin möhkəmlənməsində liderlərin rolu, xüsusilə qeyd olunmalıdır. Hər üç ölkənin lideri həm ölkə ictimaiyyəti arasında, həm də beynəlxalq siyasətdə sözlünün çəkisinə malik dövlət başçısıdır. Biz birliyimizlə nəinki ölkələrimiz arasında əməkdaşlığın dərinləşməsinə xidmət edirik, həm də regional və qlobal təhlükəsizliyin təmininə, iqtisadi əməkdaşlığın möhkəmlənməsinə töhfə veririk. Liderlərimiz dünyada baş verən münaqişələrin diplomatik müstəvidə həll olunması üçün təşəbbüslər ilə çıxış edirlər. Məsələn, Rusiya-Ukrayna müharibəsinin nizamlanması üçün danışıqların aparılmasına ən məqbul məkan İstanbul seçilir. Bu, sülhpərvər niyyətin bir daha ifadəsidir. Azərbaycan və Türkiyənin ərsəyə gətirdikləri beynəlxalq dəhlizlər Asiya ilə Avropa arasında daşımaların həyata keçirilməsində əhəmiyyətli rol oynamaqda davam edir. Pakistan da qonşu dövlətlərin açıq dənizlərdə daşımaların həyata keçirilməsinə dəstək verir.

A.Badamov sonda qeyd edib ki, üç ölkənin qardaşlığı və birliyi qlobal əməkdaşlığa və təhlükəsizliyə ancaq töhfələr verir.

Ə.QARDAŞXANOVA,
"Azərbaycan"